

153. L-Onor. Mario de Marco u l-Onor. Jason Azzopardi jipponu:-

Billi hu fatt magħruf li fl-aħħar ġimgħat seħħ fatt bla preċedent fl-istorja kostituzzjonali ta' pajjiżna meta awtorità mwaqqfa bil-Kostituzzjoni ta' pajjiżna, u ċjoe l-Ombudsman, fetaħ proċeduri legali kontra l-Gvern permezz ta' protest ġudizzjarju pprezentat fil-Qrati tagħna wara li l-Gvern ripetutament u għal xhur sħaħ ċaħħad lill-Ombudsman mill-informazzjoni u dokumentazzjoni neċessarja sabiex huwa jinvestiga l-ilmenti li waslulu minn diversi Uffiċjali tal-Forzi Armati li allegaw li sofrew ingustizzja peress li ġew maqbuża minn uffiċjali oħra li kellhom ferm inqas *seniority*, esperjenza u kwalifiċi minnhom;

Billi l-Ministru għall-Intern saħansitra allega li l-Ombudsman, awtorità kostituzzjonali bid-dover li jkun tarka tad-drittijiet taċ-ċittadini kollha u li suppost igawdi l-fiduċja tal-Parlament kollu, kien qed ikun parzjali u preġudikat fil-qadi tal-funzjonijiet tiegħu;

Billi l-istess Ombudsman, fil-protest ġudizzjarju tiegħu, saħansitra ddikjara li kien preokkupat bit-ton negattiv tar-reazzjoni tal-Ministeru għall-Intern;

Billi l-istess Ombudsman saħansitra wasal fin-neċessità inawdita li jinvoka l-artiklu 19(3) tal-Liġi li twaqqaf l-Ombudsman (Kap. 385 tal-Liġijiet ta' Malta) u ċjoe wissa li jittieħdu passi kriminali kontra s-Segretarju Permanenti tal-Ministeru għall-Intern peress li dan, fuq direzzjoni tal-Gvern naqas li jidher quddiemu biex iwieġeb għall-mistoqsijiet lilo magħmula kif ukoll biex jipproduċi d-dokumenti minnu mitluba;

Billi l-Ministru għall-Intern ipprezenta kontro-protest kontra l-Ombudsman nhar il-Ġimgħa 20 ta' Ġunju 2014 fejn baqa' jsostni li jċaħħad l-Ombudsman milli jaqdi dmiru skont kif mitlub mil-liġi;

Billi b'dan l-aġir il-Ministru għall-Intern qed jimmina istituzzjoni kostituzzjonali ta' pajjiżna u qed juri li ma jridx joqgħod għall-iskrutinju ta' organu awtonomu u indipendenti biex jiġi assigurat liċ-ċittadin id-dritt tiegħu għall-amministrazzjoni retta;

Billi dan l-istat ta' fatt huwa inawdit f'pajjiż demokratiku fejn suppost ngħozzu s-saltna tad-dritt, tant hu li saħansitra wassal lill-ex Imħallef Giovanni Bonello jiddeskrivih bħala "kriżi kostituzzjonali" fejn l-Imħallef Bonello qal testwalment hekk: "*għax meta għandek istituzzjoni tal-Istat li qiegħed f'konflitt ma' istituzzjoni oħra tal-Istat, dik taqa' taħt id definizzjoni ta' kriżi kostituzzjonali*";

Billi Gvern li jkun tassew demokratiku u Ewropew jevitaha u jindirizzaha l-kriżi kostituzzjonali, u mhux jiffomentaha kif qed jagħmel il-Gvern bl-atteggjament arroganti u ta' sfida tiegħu;

Billi kull ġurnata li tgħaddi f'dan il-konfront inutli li l-Gvern ta lok għalih bl-ebusija tar-ras tiegħu qed tiġi mtappna l-integrità u l-awtorità morali tal-Uffiċċju tal-Ombudsman, awtorità li sal-lum dejjem gawdjet fiduċja kbira minn fost il-poplu;

Għaldaqstant u fid-dawl ta' dan kollu l-Kamra:-

a) Tesprimi preokkupazzjoni kbira għas-sitwazzjoni gravi li żviluppat bl-aġir tal-Ministru għall-Intern liema aġir huwa ta' theddida għas-saltna tad-dritt u għal ħarsien tad-drittijiet ta' kull persuna li jidhrilha li hija vittma ta' abbuż mill-Gvern;

b) Thegġeg il-Ministru għall-Intern jirrispetta bil-fatti l-istituzzjonijiet demokratiċi ta' pajjiżna flok jimminahom;

c) Tappella lill-Ministru għall-Intern iħalli l-Ombudsman iwettaq id-dimirijiet tiegħu skont il-liġi bla ebda xkiel, kif għandu jigi f'pajjiż li jixraqlu jissejjaħ demokratiku u Ewropew;

d) Titlob lill-Prim Ministru jordna lill-Ministru għall-Intern tiegħu biex jikkopera mal-Ombudsman ħalli huwa jkun jista' jinvestiga kull allegat abbuż li sar taħtu u minnu u biex ma jkomplix jherri l-ħarsien kontra l-abbuż mill-poter.

24.06.14

Il-mozzjoni m'ghaddietx fis-Seduta 171 tal-Erbgħa, 2 ta' Lulju 2014.